

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவரீயோ மே ஸந்நித₄த்தாம் ஸத₃ா ஹ்ருதி₃ ||

பெரியாழ்வார் அருளிச்செய்த

|| வாக்குத்தாய்மை ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ வாக்குத்தூய்மை ॥

நைச்சியானுசந்தானம்

‡வாக்குத் தூய்மை இலாமையினாலே*
மாதவா! உன்னை வாய்க்கொள்ள மாட்டேன்*
நாக்கு நின்னை அல்லால் அறியாது*
நான் அதஞ்சுவன் என் வசம் அன்று*
மூர்க்குப் பேசுகின்றான் இவன் என்று*
முனிவாயேலும் என் நாவினுக்காற்றேன்*
காக்கை வாயிலும் கட்டுரை கொள்வர்*
காரணா! கருளக் கொடியானே! (1)

சழக்கு நாக்கொடு புன்கவி சொன்னேன்*
சங்கு சக்கரம் ஏந்து கையானே!*
பிழைப்பர் ஆகிலும் தம் அடியார் சொல்*
பொறுப்பதும் பெரியோர் கடன் அன்றே*
விழிக்கும் கண்ணிலேன் நின் கண் மற்றல்லால்*
வேறொருவரோடென் மனம் பற்றாது*
உழைக்குஓர் புள்ளி மிகை அன்று கண்டாய்*
ஊழி ஏழ் உலகுண்டுமிழ்ந்தானே! (2)

நன்மை தீமைகள் ஒன்றும் அறியேன்*
நாரணா! என்னும் இத்தனை அல்லால்*
புன்மையால் உன்னைப் புள்ளுவம் பேசிப்*
புகழ்வான் அன்று கண்டாய் திருமாலே!*
உன்னுமாறுன்னை ஒன்றும் அறியேன்*
ஓவாதே நமோ நாரணா! என்பன்*
வன்மை ஆவதுன் கோயிலில் வாழும்*
வைட்டணவன் என்னும் வன்மை கண்டாயே (3)

நெடுமையால் உலகேழும் அளந்தாய்! *
 நின்மலா! நெடியாய்! அடியேனைக் *
 குடிமை கொள்வதற்கையுற வேண்டா *
 கூறை சோறியை வேண்டுவதில்லை *
 அடிமை என்னும் அக் கோயின்மையாலே *
 அங்கங்கே அவை போதரும் கண்டாய் *
 கொடுமைக் கஞ்சனைக் கொன்று நின் தாதை *
 கோத்த வன் தளை கோள் விடுத்தானே! (4)

தோட்டம் இல்லவள் ஆத்தொழு ஓடை *
 துடவையும் கிணறும் இவை எல்லாம் *
 வாட்டம் இன்றி உன் பொன்னடிக் கீழே *
 வளைப்பகம் வகுத்துக் கொண்டிருந்தேன் *
 நாட்டு மானிடத்தோடெனக்கரிது *
 நச்சுவார் பலர் கேழல் ஒன்றாகி *
 கோட்டு மண் கொண்ட கொள்கையினானே! *
 குஞ்சரம் வீழக் கொம்பொசித்தானே! (5)

கண்ணா! நான்முகனைப் படைத்தானே! *
 காரணா! கரியாய்! அடியேன் நான் *
 உண்ணா நாள் பசி ஆவதொன்றில்லை *
 ஓவாதே நமோ நாரணா என்று *
 எண்ணா நாளும் இருக்கெசுச் சாம
 வேத * நாள்மலர் கொண்டுன பாதம்
 நண்ணா நாள் * அவை தத்துறுமாகில் *
 அன்றெனக்கவை பட்டினி நாளே (6)

வெள்ளை வெள்ளத்தின் மேல் ஒரு பாம்பை *
 மெத்தையாக விரித்து * அதன் மேலே
 கள்ள நித்திரை கொள்கின்ற மார்க்கம் *
 காணலாங்கொல் என்றாசையினாலே *
 உள்ளம் சோர உகந்தெதிர் விம்மி *
 உரோம கூபங்களாய் * கண்ண நீர்கள்

துள்ளம் சோரத் துயில் அணை கொள்ளேன்*
சொல்லாய் யான் உன்னைத் தத்துறுமாறே (7)

வண்ண மால் வரையே குடையாக*
மாரி காத்தவனே! மதுசூதா!*
கண்ணனே! கரி கோள் விடுத்தானே!*
காரணா! களிற்றட்ட பிரானே!*
எண்ணுவார் இடரைக் களைவானே!*
ஏத்தரும் பெருங்கீர்த்தியினானே!*
நண்ணி நான் உன்னை நாள்தொறும் ஏத்தும்*
நன்மையே அருள்செய் எம்பிரானே! (8)

நம்பனே! நவின்றேத்த வல்லார்கள்*
நாதனே! நரசிங்கமதானாய்!*
உம்பர் கோன் உலகேழும் அளந்தாய்*
ஊழி ஆயினாய்! ஆழி முன் ஏந்திக்*
கம்ப மா கரி கோள் விடுத்தானே!*
காரணா! கடலைக் கடைந்தானே!*
எம்பிரான்! என்னை ஆள் உடைத் தேனே!*
ஏழையேன் இடரைக் களையாயே (9)

‡காமர் தாதை கருதலர் சிங்கம்*
காண இனிய கருங்குழல் குட்டன்*
வாமனன் என் மரகத வண்ணன்*
மாதவன் மதுசூதனன் தன்னை*
சேம நன்கமரும் புதுவையர் கோன்*
விட்டுசித்தன் வியன் தமிழ் பத்தும்*
நாமம் என்று நவின்றுரைப்பார்கள்*
நண்ணுவார் ஒல்லை நாரணன் உலகே (10)

|| பெரியாழ்வார் திருவடிகளே சரணம் ||